



www.oljan.fo

Jan Müller

22 - 07 - 2013

Atlantic brunnur ber boð um virkna írska oljuskipan

Føroyska oljufelagið, Atlantic Petroleum, sum herfyri gjørdist partur av boring vestan fyri Írland, kunnger nú, at brunnurin Dunquin North er liðugt boraður og frágingin. Talan var ikki um nakað fund, tó at brunnurin gevur týðandi upplýsingar um økið sum heild. Eitt sindur av olju var í brunninum, men har var sum heild heldur vatn enn olja í goymsluni í undirgrundini á 5 kilometra dýpi. Fyribils kanning av boringini vísir, at komið varð niður á eina goymslu, reservoir, ið hevur goymt olju, sum tó í stóran mun er likin burtur. Úrslitið ber tó boð um eina virkna oljuskipan í økinum. Og hetta síggja oljufeløg sum áhugaverdar upplýsingar. Tað var heimsins størsta oljufelag, ExxonMobil, sum stóð fyri boringini. Hóast laka úrslitið, so metir stjórin í Providence Oil, sum var partur av brunninum, Tony O'Reilly, at upplýsingarnir frá boringini hava givið teimum vón um eitt nógv frægari úrslit á Dunquin South leitimiðinum í grannalagnum, sum skal hava eitt tjúkri segl, ið kann hava hildið uppá oljuna á staðnum. Vit halda, at Dunquin North brunnurin, sum er tann fyrsti í hesum nýggja økinum, hevur prógvað, at høvuðs-fortreytirnar fyri eini virknari oljuskipan eru til steðar í syðru Porcupine lægdini, sigur Tony O'Reilly. Hann sigur víðari, at upplýsingarnar eru lovandi fyri ikki bert Dunquin South leiðina men eisini fyri alt hetta økið sum heild og fer heilt vist at skunda undir nýggja leiting í økinum í framtíðini. Wayne Kirk, tekniskur stjóri hjá Atlantic Petroleum sigur í eini viðmerking til boriúrslitið, at boringin vísir, at her hevur verið eitt oljuberandi lag uppá 44 metrar í eini porøsari goymslu. Úrslitið hevur stóran týðning fyri økið sum heild og serstakliga fyri grannaleiðina, Dunquin South heldur hann. Ben Arabo, stjóri í Atlantic Petroleum sigur, at leitimiðið var mett at bera stóran váða við sær, tí tað er í einum útjaðaraðki, har tað ikki hevur verið borað áður. Úrslitið vísir, at møguleikin at finna olju í økinum er tilsteðar, og at hesin brunnurin hevur givið týðandi upplýsingar.

ExxonMobil stendur fyri 25,5% av loyvinum, ENI 27,5, Repsol fyri 25%, Providence Resources fyri 16%, Atlantic Petroleum fyri 4% og Sosina Exploration fyri 2%. Ben Arabo vísir eisini á, at felagið fer at bora leiti/avmarkingargrunn á Pegasus fundinum har suðuri í bretskum øki seinni í ár.